



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

គណៈកម្មការគ្រប់គ្រងល្បែងពាណិជ្ជកម្មកម្ពុជា

លេខ:.....០០៩.....គ.ល.ក.ប្រក

ប្រកាស

ស្តីពី

បែបបទ និងនីតិវិធីនៃការដាក់ទណ្ឌកម្មរដ្ឋបាល

និងពិន័យអន្តរការណ៍ ចំពោះអំពើល្មើសទៅនឹងច្បាប់ស្តីពីការគ្រប់គ្រងល្បែងពាណិជ្ជកម្ម

ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

និងជាប្រធានគណៈកម្មការគ្រប់គ្រងល្បែងពាណិជ្ជកម្មកម្ពុជា

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំង និងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/១១២០/០៣១ ចុះថ្ងៃទី១៤ ខែវិច្ឆិកា ឆ្នាំ២០២០ ដែលប្រកាសឱ្យប្រើច្បាប់ស្តីពីការគ្រប់គ្រងល្បែងពាណិជ្ជកម្ម
- បានឃើញអនុក្រឹត្យលេខ ១៦៥ អនក្រ.បក ចុះថ្ងៃទី២៦ ខែសីហា ឆ្នាំ២០២១ ស្តីពីការរៀបចំនិងការប្រព្រឹត្តទៅនៃគណៈកម្មការគ្រប់គ្រងល្បែងពាណិជ្ជកម្មកម្ពុជា
- បានឃើញអនុក្រឹត្យលេខ ១០២ អនក្រ.បក ចុះថ្ងៃទី៣១ ខែឧសភា ឆ្នាំ២០២២ ស្តីពីការពិន័យអន្តរការណ៍ចំពោះបទល្មើសទៅនឹងច្បាប់ស្តីពីការគ្រប់គ្រងល្បែងពាណិជ្ជកម្ម
- យោងតាមការសម្រេចរបស់គណៈកម្មការគ្រប់គ្រងល្បែងពាណិជ្ជកម្មកម្ពុជា នាសម័យប្រជុំលើកទី៥ អាណត្តិទី១ នៅថ្ងៃទី១ ខែវិច្ឆិកា ឆ្នាំ២០២២ P

**សម្រេច
ជំពូកទី១
បទប្បញ្ញត្តិទូទៅ**

ប្រការ១ .-

ប្រកាសនេះ កំណត់អំពី បែបបទ និងនីតិវិធីនៃការដាក់ទណ្ឌកម្មរដ្ឋបាលនិងពិន័យអន្តរការណ៍ ចំពោះអំពើល្មើសទៅនឹងច្បាប់ស្តីពីការគ្រប់គ្រងល្បែងពាណិជ្ជកម្ម ក្នុងគោលបំណងជំរុញឱ្យកម្មសិទ្ធិករមណ្ឌលល្បែងពាណិជ្ជកម្មសមាហរណ កម្មសិទ្ធិករកាស៊ីណូ និង/ឬប្រតិបត្តិករល្បែងពាណិជ្ជកម្ម និងភាគីពាក់ព័ន្ធ អនុវត្តឱ្យស្របតាមច្បាប់ និងលិខិតបទដ្ឋានគតិយុត្តជាធរមាន។

ប្រការ២ .-

ប្រកាសនេះ មានវិសាលភាពអនុវត្តចំពោះអំពើល្មើសនឹងច្បាប់ស្តីពីការគ្រប់គ្រងល្បែងពាណិជ្ជកម្ម ដែលត្រូវដាក់ទណ្ឌកម្មរដ្ឋបាលនិងពិន័យអន្តរការណ៍ នៅក្នុងព្រះរាជាណាចក្រកម្ពុជា។

**ជំពូកទី២
សមត្ថកិច្ច**

ប្រការ៣ .-

ការដាក់ទណ្ឌកម្មរដ្ឋបាល និងពិន័យអន្តរការណ៍ចំពោះអំពើល្មើសនឹងច្បាប់ស្តីពីការគ្រប់គ្រងល្បែងពាណិជ្ជកម្ម ជាសមត្ថកិច្ចរបស់ គ.ល.ក.។

ប្រធាន គ.ល.ក. អាចប្រគល់សិទ្ធិជូនអគ្គលេខាធិការ គ.ល.ក. ដើម្បីចេញលិខិតព្រមានជាលាយលក្ខណ៍អក្សរនិងពិន័យអន្តរការណ៍ ស្របតាមច្បាប់ និងនីតិវិធីជាធរមាន។

អគ្គលេខាធិការ គ.ល.ក. អាចអញ្ជើញបុគ្គលសង្ស័យប្រព្រឹត្តល្មើស មកឆ្លើយបំភ្លឺមុននឹងបន្តនីតិវិធីនៃការដាក់ទណ្ឌកម្មរដ្ឋបាលណាមួយ។

ការព្យួរ ឬការដកហូតអាជ្ញាបណ្ណត្រូវធ្វើឡើងដោយសេចក្តីសម្រេចរបស់ប្រធាន គ.ល.ក.។ អគ្គលេខាធិការ គ.ល.ក. ត្រូវរៀបចំរបាយការណ៍ដោយភ្ជាប់ជាមួយនូវឯកសារ ឬកស្កតាងនៃអំពើល្មើស ដើម្បីដាក់ជូនប្រធាន គ.ល.ក. ពិនិត្យសម្រេច។

**ជំពូកទី៣
បែបបទ និងនីតិវិធីនៃការដាក់ទណ្ឌកម្មរដ្ឋបាល
ចំពោះអំពើល្មើសនឹងច្បាប់ស្តីពីការគ្រប់គ្រងល្បែងពាណិជ្ជកម្ម
ផ្នែកទី១
ប្រភេទនៃទណ្ឌកម្មរដ្ឋបាល**

ប្រការ៤ .-

ទណ្ឌកម្មរដ្ឋបាលរួមមាន ការព្រមានជាលាយលក្ខណ៍អក្សរ ការព្យួរអាជ្ញាបណ្ណ និងការដកហូតអាជ្ញាបណ្ណ។

**ផ្នែកទី២
ការព្រមានជាលាយលក្ខណ៍អក្សរ**

ប្រការ៥ .-

កម្មសិទ្ធិករកាស៊ីណូ និង/ឬប្រតិបត្តិករកាស៊ីណូ ត្រូវទទួលរងការព្រមានជាលាយលក្ខណ៍អក្សរក្នុងករណីបានប្រព្រឹត្តអំពើណាមួយដូចខាងក្រោម៖



- ប្រព្រឹត្តិផ្ទុយនឹងការណែនាំរបស់ គ.ល.ក. ដូចមានចែងក្នុងមាត្រា៥៩ នៃច្បាប់ស្តីពីការគ្រប់គ្រង ល្បែងពាណិជ្ជកម្ម
- ការផ្សាយពាណិជ្ជកម្មអំពីល្បែងពាណិជ្ជកម្មដែលគ្មានការយល់ព្រមពី គ.ល.ក. ដូចមានចែងក្នុង មាត្រា៧៣ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- ដំណើរការល្បែងសាកល្បងសម្រាប់ហ្វឹកហាត់និងណែនាំដល់បុគ្គលិក ឬធ្វើតេស្តម៉ាស៊ីនល្បែង ឬ ឧបករណ៍និង/ឬកម្មវិធីល្បែងដោយគ្មានការឯកភាពជាមុនពី គ.ល.ក. ដូចមានចែងក្នុងមាត្រា៧៩ នៃច្បាប់ស្តីពីការគ្រប់គ្រងល្បែងពាណិជ្ជកម្ម។

ប្រការ៦ .-

ប្រតិបត្តិករល្បែងភ្នាល់ ប្រតិបត្តិករល្បែងផ្សេងសំណាង និងប្រតិបត្តិករល្បែងពាណិជ្ជកម្មដទៃទៀត ត្រូវទទួលរងការព្រមានជាលាយលក្ខណ៍អក្សរក្នុងករណីបានប្រព្រឹត្តអំពើណាមួយខាងក្រោម៖

- មិនអនុវត្តតាមលក្ខខណ្ឌនៃអាជ្ញាបណ្ណល្បែងភ្នាល់ ឬអាជ្ញាបណ្ណល្បែងផ្សេងសំណាង ឬអាជ្ញាបណ្ណ ល្បែងពាណិជ្ជកម្មដទៃទៀត
- មិនអនុវត្តតាមមាត្រា៧៣ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- ដំណើរការល្បែងសាកល្បងសម្រាប់ហ្វឹកហាត់ ឬណែនាំដល់បុគ្គលិក ឬធ្វើតេស្តម៉ាស៊ីនល្បែង ឬ ឧបករណ៍និង/ឬកម្មវិធីល្បែងដោយពុំមានការឯកភាពជាមុនពី គ.ល.ក.
- មិនអនុវត្តតាមការណែនាំរបស់ គ.ល.ក. និងលក្ខខណ្ឌតម្រូវផ្សេងទៀតដែលកំណត់ដោយច្បាប់ និងលិខិតបទដ្ឋានគតិយុត្តជាធរមាន។

ប្រការ៧ .-

ភាគីពាក់ព័ន្ធ ត្រូវទទួលរងការព្រមានជាលាយលក្ខណ៍អក្សរ ក្នុងករណីបានប្រព្រឹត្តអំពើណាមួយខាង ក្រោម៖

- មិនអនុវត្តតាមលក្ខខណ្ឌនៃអាជ្ញាបណ្ណបុគ្គលិកពិសេស ឬអាជ្ញាបណ្ណអ្នកជំរុញល្បែង ឬអាជ្ញាបណ្ណ អ្នកផលិត អ្នកដំឡើង អ្នកនាំចូល អ្នកលក់ និង/ឬអ្នកចែកចាយឧបករណ៍និង/ឬកម្មវិធីល្បែង
- ផ្សាយពាណិជ្ជកម្មអំពីផលិតផល ឬសេវាពាក់ព័ន្ធនឹងវិស័យល្បែងពាណិជ្ជកម្មដោយពុំមានការ អនុញ្ញាតនិងយល់ព្រមពី គ.ល.ក.
- មិនអនុវត្តតាមការណែនាំរបស់ គ.ល.ក. និងលក្ខខណ្ឌតម្រូវផ្សេងទៀតដែលកំណត់ដោយច្បាប់ និងលិខិតបទដ្ឋានគតិយុត្តជាធរមាន។

ផ្នែកទី៣

ការព្យួរអាជ្ញាបណ្ណ

ប្រការ៨ .-

កម្មសិទ្ធិកាស៊ីណូ និង/ឬប្រតិបត្តិករកាស៊ីណូ ត្រូវទទួលរងការព្យួរអាជ្ញាបណ្ណ ក្នុងករណីបានប្រព្រឹត្ត អំពើណាមួយដូចខាងក្រោម៖

- បុគ្គលិកពិសេស ប្រព្រឹត្តល្មើសនឹងកថាខណ្ឌទី២ នៃមាត្រា៥៣ នៃច្បាប់ស្តីពីការគ្រប់គ្រងល្បែង ពាណិជ្ជកម្ម



- ប្រតិបត្តិការកាស៊ីណូប្រព្រឹត្តល្មើសនឹងមាត្រា៨០ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- ប្រតិបត្តិការល្បែងពាណិជ្ជកម្មបានប្រព្រឹត្តល្មើសនឹងមាត្រា៥៤ មាត្រា៥៥ មាត្រា៥៦ មាត្រា៥៧ មាត្រា៥៨ ចំណុច ក និង ខ នៃកថាខណ្ឌទី១ នៃមាត្រា៦០ មាត្រា៧៦ ឬមាត្រា៧៧ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- ប្រតិបត្តិការកាស៊ីណូប្រព្រឹត្តល្មើសដូចមានចែងក្នុងកថាខណ្ឌទី៥ នៃមាត្រា៦៣ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- ប្រតិបត្តិការកាស៊ីណូមិនគោរពតាមការព្រមានជាលាយលក្ខណ៍អក្សររបស់ គ.ល.ក.។

ប្រការ៩ -

ប្រតិបត្តិការល្បែងភ្នាល់ ប្រតិបត្តិការល្បែងផ្សេងសំណាង ប្រតិបត្តិការល្បែងពាណិជ្ជកម្មដទៃទៀត និងកាតីពាក់ព័ន្ធ ត្រូវទទួលរងការព្យួរអាជ្ញាបណ្ណក្នុងករណីបានប្រព្រឹត្តអំពើណាមួយខាងក្រោម៖

- មិនអនុវត្តតាមការព្រមានជាលាយលក្ខណ៍អក្សររបស់ គ.ល.ក.
- មិនបង់ប្រាក់ពិន័យអន្តរការណ៍តាមការកំណត់របស់ គ.ល.ក. ដោយអនុលោមតាមច្បាប់ និងលិខិតបទដ្ឋានគតិយុត្តជាធរមាន
- បានប្រព្រឹត្តល្មើសដូចមានចែងក្នុងចំណុច ខ នៃមាត្រា៣៦ នៃអនុក្រឹត្យលេខ ១០២ អនក្រ.បក ចុះថ្ងៃទី៣១ ខែឧសភា ឆ្នាំ២០២២ ស្តីពីការពិន័យអន្តរការណ៍ចំពោះបទល្មើសទៅនឹងច្បាប់ស្តីពីការគ្រប់គ្រងល្បែងពាណិជ្ជកម្ម។

ផ្នែកទី៤

ការដកហូតអាជ្ញាបណ្ណ

ប្រការ១០ -

កម្មសិទ្ធិការកាស៊ីណូ និង/ឬប្រតិបត្តិការកាស៊ីណូ ត្រូវទទួលរងការដកហូតអាជ្ញាបណ្ណ ក្នុងករណីបានប្រព្រឹត្តអំពើណាមួយដូចខាងក្រោម៖

- ផ្ទេរអាជ្ញាបណ្ណល្បែងពាណិជ្ជកម្ម ឬប្រតិបត្តិការល្បែងពាណិជ្ជកម្មទាំងស្រុង ឬមួយផ្នែកតាមវិធី ឬរូបភាពណាក៏ដោយ ដោយមិនមានការអនុញ្ញាតពី គ.ល.ក.
- មិនបង់កាតព្វកិច្ចពន្ធដារ មិនបង់ចំណូលកាតព្វកិច្ចពីល្បែង កម្រៃអាជ្ញាបណ្ណ ឬកាតព្វកិច្ចហិរញ្ញវត្ថុដទៃទៀតក្នុងចំនួននិងតាមពេលកំណត់ ដូចមានចែងក្នុងមាត្រា៨២ មាត្រា៨៣ និងមាត្រា៨៤ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- ប្រព្រឹត្តល្មើសដូចមានចែងក្នុងកថាខណ្ឌទី១ នៃមាត្រា៦៥ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- បន្តប្រព្រឹត្ត ឬមិនកែលម្អអំពើល្មើសធ្ងន់ធ្ងរនឹងលក្ខខណ្ឌអាជ្ញាបណ្ណ
- នៅតែបន្តប្រព្រឹត្តអំពើល្មើសដែលមានចែងក្នុងមាត្រា៨៩ នៃច្បាប់ស្តីពីការគ្រប់គ្រងល្បែងពាណិជ្ជកម្ម
- នៅតែធ្វើប្រតិបត្តិការកាស៊ីណូក្នុងអំឡុងពេលព្យួរអាជ្ញាបណ្ណ។

ប្រការ១១ ..

ប្រតិបត្តិករល្បែងក្នាល់ ប្រតិបត្តិករល្បែងផ្សេងសំណាង ប្រតិបត្តិករល្បែងពាណិជ្ជកម្មដទៃទៀត និងភាគី-
ពាក់ព័ន្ធ ត្រូវទទួលរងការដកហូតអាជ្ញាបណ្ណ ក្នុងករណីបានប្រព្រឹត្តអំពើណាមួយខាងក្រោម៖

- មិនបំពេញកាតព្វកិច្ចហិរញ្ញវត្ថុតាមការកំណត់ដោយច្បាប់និងលិខិតបទដ្ឋានគតិយុត្តជាធរមាន
- មិនកែតម្រូវ ឬបន្តប្រព្រឹត្តអំពើល្មើសធ្ងន់ធ្ងរនឹងលក្ខខណ្ឌនៃអាជ្ញាបណ្ណ
- មិនអនុវត្តតាមសេចក្តីសម្រេចស្តីពីការព្យួរអាជ្ញាបណ្ណ ដូចមានចែងក្នុងប្រការ៨ នៃប្រកាសនេះ។

ផ្នែកទី៥

នីតិវិធីនៃការដាក់ខណ្ឌកម្មរដ្ឋបាល

ប្រការ១២ ..

អគ្គលេខាធិការ គ.ល.ក. អាចចេញលិខិតព្រមានជាលាយលក្ខណ៍អក្សរដោយបញ្ជាក់អំពីកំហុសឆ្គង
និងការកែតម្រូវ ដោយកំណត់ពេលវេលាជាក់លាក់ដល់កម្មសិទ្ធិករកាស៊ីណូ និង/ឬប្រតិបត្តិករ កាស៊ីណូប្រតិបត្តិករ
ល្បែងក្នាល់ ប្រតិបត្តិករល្បែងផ្សេងសំណាង ប្រតិបត្តិករល្បែងពាណិជ្ជកម្មដទៃទៀត និងភាគីពាក់ព័ន្ធ ក្រោយពី
ពិនិត្យឃើញថា បានប្រព្រឹត្តអំពើល្មើសណាមួយដូចបានចែងក្នុងប្រការ៥ ប្រការ៦ និងប្រការ៧ នៃប្រកាសនេះ។

ប្រការ១៣ ..

ប្រធាន គ.ល.ក. អាចចេញសេចក្តីសម្រេចព្យួរអាជ្ញាបណ្ណ ដោយបញ្ជាក់អំពីមូលហេតុនៃការព្យួរ
កាតព្វកិច្ចដែលត្រូវអនុវត្ត និងរយៈពេលនៃការព្យួរ តាមសំណើរបស់អគ្គលេខាធិការ គ.ល.ក. ក្រោយពីពិនិត្យ
ឃើញថា កម្មសិទ្ធិករកាស៊ីណូនិង/ឬប្រតិបត្តិករកាស៊ីណូ ប្រតិបត្តិករល្បែងក្នាល់ ប្រតិបត្តិករល្បែងផ្សេងសំណាង
ប្រតិបត្តិករល្បែងពាណិជ្ជកម្មដទៃទៀត ឬភាគីពាក់ព័ន្ធ បានប្រព្រឹត្តអំពើល្មើសណាមួយដូចមានចែងក្នុងប្រការ៨
និងប្រការ៩ នៃប្រកាសនេះ។

បន្ទាប់ពីទទួលបានសេចក្តីសម្រេចដូចមានចែងក្នុងកថាខណ្ឌទី១ ខាងលើកម្មសិទ្ធិករកាស៊ីណូនិង/ឬ
ប្រតិបត្តិករកាស៊ីណូ ប្រតិបត្តិករល្បែងក្នាល់ ប្រតិបត្តិករល្បែងផ្សេងសំណាង ប្រតិបត្តិករល្បែងពាណិជ្ជកម្មដទៃទៀត
ឬភាគីពាក់ព័ន្ធ ត្រូវអនុវត្តតាមខ្លឹមសារនៃសេចក្តីសម្រេចព្យួរអាជ្ញាបណ្ណ រហូតដល់មានការសម្រេចជាថ្មីពី
គ.ល.ក.។

ប្រការ១៤ ..

ប្រធាន គ.ល.ក. អាចចេញសេចក្តីសម្រេចដកហូតអាជ្ញាបណ្ណ ដោយបញ្ជាក់អំពីមូលហេតុនៃការ
ដកហូតនោះ តាមសំណើរបស់អគ្គលេខាធិការ គ.ល.ក. ក្រោយពីពិនិត្យឃើញថា កម្មសិទ្ធិករកាស៊ីណូនិង/ឬ
ប្រតិបត្តិករកាស៊ីណូ ប្រតិបត្តិករល្បែងក្នាល់ ប្រតិបត្តិករល្បែងផ្សេងសំណាង ប្រតិបត្តិករល្បែងពាណិជ្ជកម្មដទៃទៀត
ឬភាគីពាក់ព័ន្ធ បានប្រព្រឹត្តអំពើល្មើសណាមួយដូចចែងក្នុងប្រការ១០ និងប្រការ១១ នៃប្រកាសនេះ។

ប្រការ១៥ ..

កម្មសិទ្ធិករកាស៊ីណូ និង/ឬប្រតិបត្តិករកាស៊ីណូ ប្រតិបត្តិករល្បែងក្នាល់ ប្រតិបត្តិករល្បែងផ្សេងសំណាង
ប្រតិបត្តិករល្បែងពាណិជ្ជកម្មដទៃទៀត ឬភាគីពាក់ព័ន្ធ ដែលមិនសុខចិត្តនឹងការព្រមានជាលាយលក្ខណ៍អក្សរ



របស់អគ្គលេខាធិការ គ.ល.ក. មានសិទ្ធិប្តឹងតវ៉ាមកប្រធាន គ.ល.ក. នៅអគ្គលេខាធិការដ្ឋាននៃ គ.ល.ក. ក្នុង រយៈពេល១៥ (ដប់ប្រាំ) ថ្ងៃ គិតចាប់ពីថ្ងៃទទួលបានលិខិតព្រមានជាលាយលក្ខណ៍អក្សរ។

ប្រធាន គ.ល.ក. ត្រូវចេញសេចក្តីសម្រេចលើពាក្យបណ្តឹងតវ៉ាលើការព្រមានជាលាយលក្ខណ៍អក្សរ ក្នុងរយៈពេល ៣០ (សាមសិប) ថ្ងៃ គិតចាប់ពីថ្ងៃទទួលបានពាក្យបណ្តឹងតវ៉ា។

បុគ្គលដែលមិនសុខចិត្តនឹងសេចក្តីសម្រេចដាក់ទណ្ឌកម្មរដ្ឋបាលរបស់ប្រធាន គ.ល.ក. មានសិទ្ធិ ប្តឹងទៅតុលាការមានសមត្ថកិច្ច ក្នុងរយៈពេលយ៉ាងយូរ ៣០ (សាមសិប) ថ្ងៃ គិតចាប់ពីថ្ងៃទទួលបានសេចក្តី សម្រេចនេះ។

ជំពូកទី៤

បែបបទនិងវិធានការពិន័យអន្តរការណ៍

ចំពោះអំពើល្មើសនឹងច្បាប់ស្តីពីការគ្រប់គ្រងល្បែងពាណិជ្ជកម្ម

ប្រការ១៦ .-

អគ្គលេខាធិការ គ.ល.ក. ត្រូវចេញលិខិតបង្គាប់ឱ្យបុគ្គលល្មើសបង់ប្រាក់ពិន័យអន្តរការណ៍ តាមការ កំណត់ក្នុងអនុក្រឹត្យលេខ ១០២ អនក្រ.បក ចុះថ្ងៃទី៣១ ខែឧសភា ឆ្នាំ២០២២ ស្តីពីការពិន័យអន្តរការណ៍ ចំពោះបទល្មើសទៅនឹងច្បាប់ស្តីពីការគ្រប់គ្រងល្បែងពាណិជ្ជកម្ម។

ប្រការ១៧ .-

បុគ្គលល្មើស ត្រូវមកបង់ប្រាក់ពិន័យអន្តរការណ៍ តាមការកំណត់ក្នុងលិខិតបង្គាប់ឱ្យបង់ពិន័យអន្តរ- ការណ៍ នៅអគ្គលេខាធិការដ្ឋាននៃ គ.ល.ក. ឬបង់ចូលគណនីរបស់ គ.ល.ក. នៅធនាគារកាណាឌីយ៉ា ដែល មានគណនីលេខ ០០១-០០០៥៤២៥៣៨២ ហើយត្រូវផ្តល់បង្កាន់ដៃបង់ប្រាក់ច្បាប់ដើម មកអគ្គលេខាធិការ ដ្ឋាននៃ គ.ល.ក. ក្នុងរយៈពេលយ៉ាងយូរ ៥ (ប្រាំ) ថ្ងៃ នៃថ្ងៃធ្វើការ គិតចាប់ពីថ្ងៃទទួលបានបង្កាន់ដៃបង់ប្រាក់ នោះ។

រាល់ការទទួលប្រាក់ពិន័យអន្តរការណ៍ជាសាច់ប្រាក់ ឬមូលប្បទានបត្រ ត្រូវមានបង្កាន់ដៃបង់ប្រាក់ ពិន័យអន្តរការណ៍តាមទម្រង់ដែលកំណត់ដោយអគ្គលេខាធិការដ្ឋាននៃ គ.ល.ក.។

ក្នុងករណីខកខានមិនបានបង់ប្រាក់ពិន័យតាមកាលកំណត់ បុគ្គលល្មើសត្រូវទទួលពិន័យអន្តរការណ៍ ស្របតាមមាត្រា៣៥ នៃអនុក្រឹត្យលេខ ១០២ អនក្រ.បក ចុះថ្ងៃទី៣១ ខែឧសភា ឆ្នាំ២០២២ ស្តីពីការពិន័យ អន្តរការណ៍ចំពោះបទល្មើសទៅនឹងច្បាប់ស្តីពីការគ្រប់គ្រងល្បែងពាណិជ្ជកម្ម។

ក្នុងករណីមិនសុខចិត្តនឹងសេចក្តីសម្រេចស្តីពីការពិន័យអន្តរការណ៍ បុគ្គលល្មើសមានសិទ្ធិប្តឹងទៅប្រធាន គ.ល.ក. ស្របតាមវិធីវិធីដូចមានចែងក្នុងមាត្រា៣៧ នៃអនុក្រឹត្យលេខ ១០២ អនក្រ.បក ចុះថ្ងៃទី៣១ ខែឧសភា ឆ្នាំ២០២២ ស្តីពីការពិន័យអន្តរការណ៍ចំពោះបទល្មើសទៅនឹងច្បាប់ស្តីពីការគ្រប់គ្រងល្បែងពាណិជ្ជកម្ម។

ជំពូកទី៥

អវសានប្បញ្ញត្តិ

ប្រការ១៨ .-

បទប្បញ្ញត្តិទាំងឡាយណាដែលផ្ទុយនឹងប្រកាសនេះ ត្រូវទុកជានិរាករណ៍។

ប្រការ១៩ ..

អគ្គលេខាធិការ អគ្គលេខាធិការរង គ.ល.ក. ប្រធាននាយកដ្ឋានក្រោមឱវាទអគ្គលេខាធិការដ្ឋាននៃ គ.ល.ក. និងបុគ្គលពាក់ព័ន្ធ ត្រូវអនុវត្តតាមខ្លឹមសារនៃប្រកាសនេះឱ្យមានប្រសិទ្ធភាពខ្ពស់ ចាប់ពីថ្ងៃចុះហត្ថ-
លេខាតទៅ។

ថ្ងៃ ព្រហស្បតិ៍ ៨ កញ្ញា ខែ កុម្ភៈ ឆ្នាំខាល ចត្វាស័ក ព.ស.២៥៦៦
រាជធានីភ្នំពេញ ថ្ងៃទី ១៦ ខែ វិច្ឆិកា ឆ្នាំ ២០២២

**ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ
និងជាប្រធានគណៈកម្មការគ្រប់គ្រងល្បែងពាណិជ្ជកម្មកម្ពុជា** *Rw*



អគ្គបណ្ឌិតសភាចារ្យ អូន ព័ន្ធមុនីរ័ត្ន

កន្លែងទទួល៖

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ចនិងហិរញ្ញវត្ថុ
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- គ្រប់សមាសភាពនៃ គ.ល.ក.
- “ដើម្បីជូនជ្រាប”
- ដូចប្រការ១៩ “ដើម្បីអនុវត្ត”
- រាជកិច្ច
- ឯកសារ កាលប្បវត្តិ